

---

Türk dünyasında ilk dəfə olaraq keçirilən olimpiadadan əvvəl iştirakçılar şəhərdə yürüş ediblər.

Tədbirdə 17 türk ərazisinin Azərbaycan, Türkiyə, Krım, Qazaxıstan, Qırğızıstan, Özbəkistan, Türkmənistan, Bosniya, Bolqarıstan, Altay, Kosovo, Makedoniya, Moldova, Güney Kıbrıs Türk Cumhuriyyəti, Arnavutluq (Albaniya), Şərqi Türkünstan (Çin) və Başqırdıstanın orta məktəp şagirdləri iştirak edir.

Olimpiadanın keçirilməsində əsas məqsəd türk dünyasında şagirdlərin elmə marağını artırmaq, onların gələcəyin Nobel mükafatçısı kimi yetişdirməkdir. Açılış mərasimində çıxış edən Əskişəhər valisi Güngör Əzim Tuna bildirib ki, olimpiada türk ölkələrinin şagirdləri arasındakı əlaqələrin genişlənməsinə də stimül verəcək.

Mərasimdə Azərbaycan nümayəndə heyətinin rəhbəri Həsən Qaralov tədbirin keçirilməsinə görə təşkilatçılara minnətdarlığını çatdırıb və Əskişəhər valisinə Azərbaycanın tarixi ilə bağlı olan hədiyyə təqdim edib.

Beynəlxalq Könüllü Müəllimlər Dərnəyinin rəhbəri İbrahim Ərdoğan olimpiada haqqında məlumat verərək bildirib ki, burda 4-8-ci sinif şagirdləri öz ideyaları əsasında tərtib etdikləri sxemlər üzrə hazırladıqları modelləri nümayiş etdirirlər. Olimpiadada iştirak üçün 1000-dək layihə təqdim edilib və onlardan 100-ü seçilib.

Olimpiadada Azərbaycanı Bakı şəhərindəki 34 saylı Texniki Yaradıcılıq Mərkəzinin dərnək üzvləri Elçin Məmmədov və Hüseyn Əsədov (müəllim Həsən Qaralov), Quba şəhərinin 1 saylı orta məktəbinin şagirdi Atilla Məmmədli (müəllim Aydın Məmmədli) təmsil edir. Sərgi iştirakçıları ilk olaraq Azərbaycan komandasının modelləri ilə tanış olublar. Onlar şagirdlərin modellərindən razı qaldıqlarını açıqlayıblar.

Olimpiadada Elçin Məmmədov yazı yazan robot modelini nümayiş etdirib. Bu robotunu hissələri daha da təkmilləşdirildiyindən onun işi mükəmməlləşib. Robot sərgi iştirakçıları üçün kağız üzərində "Türk dünyası" sözlərini yazıb. Robotun işi iştirakçılar tərəfindən alqışlanıb.

Hüseyn Əsədov isə sərgidə raket modelini təqdim edir. Bu raket saniyədə 250 metr uca bilər. Raketin üzərində "Qarabağ" sözünü yazmış H. Əsədov bildirib ki, Ermənistan Silahlı Qüvvələrinin işğal altında olan Azərbaycan torpaqlarının azad edilməsi onun ən böyük arzularındadır. Torpaqlarımızın azad edilməsinə öz töhfəsini vermək istəyən şagird bu raketin praktikada tətbiqini səbirsizliklə gözləyir. Tədbirdə raketin iş prinsipi əyani surətdə nümayiş etdirilib, onun hazırlanması texnologiyası göstərilib. Münsiflər heyəti bu modeli də müsbət qiymətləndirib.

Atilla Məmmədli olimpiadada "Ağıllı dibçək" layihəsi ilə iştirak edib. Gülün sulanmaya ehtiyacı olduqda onun yerləşdiyi dibçək signal verərək sahibini xəbərdar edir. Şagird bunun üçün dibçəyin orta hissəsinə - torpaq qatına xüsusi mexanizm yerləşdirib.

Sərgidəki modellərin yunum 4-dən 6-dək nümayiş olunacaq, yunun 7-də isə olimpiada yekunlaşacaq. Qaliblərə müxtəlif mükafatlar təqdim ediləcək. Olimpiadada ilk yüzlüyə daxil olan layihələrin tanıtım filmləri çəkiləcək və "Kiçik əllər, böyük işlər" adı altında TRT Avaz televiziya kanalı ilə yayımlanacaq.